

محراب

انقلابی ، اجتماعی ، فلسفی ، تاریخی ، ادبی مجموعه در
شبهه‌یك آینده بر نشر اولنور

مترجمان

متفكرلر آراسنده پریشانلق محمد امين
اون برنجی عصر هجریده تورك منابع عرفانی و اندرون . . . مفتی اوغلی احمد حكمت
مصر ماصالی « امیر علامه‌الدينك عشق رؤیاسی » قديره حسين
آناطولوده معدنی صولر م . شرف
« تاريخ حكمت » ده صوفیون طاهر حريمی
سپاونه قاضیسی اوغلی « شيخ بدرالدين » شرف‌الدین
مستصفوه سوزلریمی ، تصوفك ظفرلریمی ازمیرلی اسماعیل مفتی

متفكر لر آراسنده پریشانلق

كچنلرده دارالفنون امینی پروفه سسور بوغله شرفه برضیافت ویردی . اوراده موسیو بوغله مختلف مللرك منورلری آراسنده وجوده كلهك تساندن ، بونك اهمیتندن بحث ایتدی . تورك متفكرلرینی بوتساند ایچون چالیشمغه دعوت ایلدی . موسیو بوغلهك بو تمیسی قارشیسنده بن آجی آجی کولو یوردم . بین الملل متفكر لر آراسنده کی تسانده تورك منورلری اشتراك ایده بیلمك ایچون اول امرده کندی آرالرنده برتساند لازم . اول امرده بزده هرتفكر اثرینه حرمت اعتیادینك اویانماسی لازم . برکله ایله علم محبتك ایجاب ایلدیکی براخوت لازم . دقتی برکوز بونلرك بزده هنوز اویانمادیغنی پك اعلا کورور . حقیقی متفكر ساده جه دوشونن و بیان دكل ، علمه محبتك ایجاب ایتدیکی سجه یه . مالك اولاندر . بوسجیهك وصف اساسی هریرده یکی بر اثر تفكر ، یکی بردوشونجه ایزنی آرامق و بولق واونی ملت ایچون ، انسانیت ایچون دها استفادلی برحاله کتیرمه چالیشمقدر . بزده ایسه بو قابلیت هنوز اویانماشدر . ایچمزده برینك چوق فیضلی اولابیلهك برفکری چوق زمان هینچ برعکس تأثیر اویاندر مقسزین اولوب کیتمه محکومدر . هله بوفکر علمی و فلسفی بر طریقله اورتیه قومش ایسه ... ییغمبرانه بر اثر ، کاهنانه بر بولوش صورتنده اورتیه آتیلماش ایسه ...

ظن ایتیمکز که بوبدین کوروشی بن قورو بر شکایت اولارق اورتیه سورویورم . بالعکس بعض آجی وقعله حقیقه بزده هنوز حقیقی تفکر حیاتنك اویانمادیغنه دلالت ایدیور . بو وقعله ردن برایکیسنی مثال اولارق سویلیه جکم .

دارالفنون مدرسلرندن عزت بك « ملیت نه در ؟ » عنوانیله اوفاق برکتاب نشر ایتدی . بو اثر ملت و ملیت حقنده کی مختلف تلقیلری حقیقه چوق اساسلی بر اصول دائره سنده تنقید ایتدکن صوکر صوگنده چوق فیضلی اولابیلهك بر نتیجه یه وارییوردی : « ملیت » ی ستاتیک ، ثابت بر مفهوم حالندن قورتارییور اوکا دینامیک و حقیقی قیمتنی ویریور ، اونی

بشری حریتک طبیعت ایچنده استقباله متوجه برنوع تجلیسی عد ایله یور، انسانته دوغری برکچیداو لارق قبول ایدیوردی . کتاب چیقالی خیلی بر زمان اولدی . هیچ بر عکس صداسنی ایشیتمدم . هیچ کیمسه چوق اهییتلی اولان بو فکرلر اوزرنده دورمادی . مراق ایدوب شوکا، بوکا صوردم . متفکر کچینلر بیله « لطفاً » آلوب قاریشیدردقلری بو کتابک اصل اهییتلی صحیفه لرینی اوقومامشیلر ، ا کلامق ایسته مه مشلردر . حتی بو ذاتلرک ایچنده اویله لرینی کوردیم که عزت بکک مختلف فکر و تلقیلر آراسنده دولاشه رق تنقید ایتمه سنی بیله لزومسنز کورو یور، تعقیب ایلدیکی اصولک قیمتی بیله تقدیر ایله مه یوردی . بونلر مختلف تلقیلر ، مختلف نظریه لر آراسنده دولاشه رق دکل ، دوغریدن دوغریه بر حقیق ایشیتمه که عاشقدرلر ، یعنی قارشیلرنده علم آدمی ، فلسفه آدمی دکل ، پیغمبر کورمک ایسته یورلر . علمی بر اصول دائره سنده یازیلش بر اثری ا کلا یاجق نه ذکایه ، نه ده صبر ودقتی ایجاب ایدن برسجیه یه مالکدرلر .

شیمدی بویله بر محیط ایچنده ا کداهیلنه ، ا کمبدعانه یازیلش اثرلر بیله ایز بیرقابیلیرمی ؟ بو قدر بربرییه لاقید قالان منورلر ، متمدن ملتدرده اولدینی کی بر برنه دایانارق یکی یوللرده تدقیقاته کیریشمک اصولنی بولا بیلیرلرمی ؟

بلکه بکا ضیا کوک آلب بک مرحوم اوکه سوروله رک اعتراض ایدیله جکدر ، دینه جکدر که « ایشته ضیا بک پک اعلا مؤثر اولدی ، یازیلرینی اوقوتدی ، اطرافنده کنجلیکی طوبیلا دی » بونک سرینی مرحومک یالککز اثرنده آرامق بویوک بر غفلتدر . ضیا بک اثریله بر « اوتوریته » اولمازدن اول موقعی بر چوقلرینی جذب ایتدی . یکی مجموعه یالککز ایدمالیست بر زمهره بی دکل . هیچ شبه یوق ، بر پارچه ده پاره وشهرت ایسته ین بر محیطدی . بونک بویله اولدیغنی مرحومک صووک دوره حیاتی پک اعلا کوستیرر . هله اولدکن صووکرا کی نشریات بونک بارز دلیلدر . متمدن ملتدرده اصل بویوک آدملر اولدکنصکره مؤثر اولورلر . اونلرک فکرلری اطرافنده منور زمهره لر پیدا اولور . هر بری او بویوک مؤلفک بر اساسلی قناعته دایانارق یکی یکی فکرلر ابداع ایدرلر . بزده شیمدی یه قدر ضیا بک حقنده یالککز « مرثیه » لر یازیلدی . یارین بوندن فضله سنک یازیلا جغه امیدمه قطعاً یوقدر .

دارالفنون تاریخ فلسفه مدرسی

محمد امین